



# 8

## Qniepen Beatitudnijiet Invokazzjonijiet lill-Madonna



Il-Qniepen li tberku fl-14 ta' Awwissu, 2011 għall-Knisja Parrokkjali ta' Ghajnsielem għandhom għalik SEJFA DOPPIJA – sew bil-ħoss tagħhom u anke bis-simboli li fihom.

### NOTI HELWIN

Il-proġett mużikali ġie afdat f'idejn Mro Dr. John Galea. L-ikbar qanpiena għandha n-nota ta' Fa2 u nibqgħu sejr in għal La, Do, Fa, Sol, La, Sib sa Do4. B'dawn in-noti jistgħu jindaqqu sew l-Ave Maria ta' Fatima, dik ta' Lourdes u melodiji oħra fosthom Verġni Mbierka u oħrajn. Id-dijametru ta' dawn il-qniepen ivarja minn 2069mm għal 1700, 1478, 1162, 1060, 960, 920 sa 833mm, filwaqt li l-piż tagħhom hu ta' 5280, 3100, 2150, 1100, 860, 660, 580, 450 kilogrammi.

Dawn il-qniepen ser ikunu jindaqqu sew tradizzjonalment bil-ħabel jew bl-idejn kif ukoll bi mrietalet elettrici kkontrollati minn arloġġ elettroniku. Ser ikun hemm ukoll żewġ qniepen li jkunu jduru biex jindaqqu f'celebrazzjonijiet partikulari bħalma huma t-tiġijiet u l-magħmudijiet.

### 8 BEATITUDNIJET U 8 GIRLANDI

- minn Vince Caruana

Il-faċċata tal-qniepen hija ddedikata lill-Beatitudnijiet. Fil-Beatitudnijiet Ġesù fisser aktar fil-fond il-kmandamenti tat-tieni tavlja. Huma joħorġu li l-valur ta' Alla huwa differenti mill-valur li tagħti d-dinja u jgħidulna min huma dawk li huma vera henjin. Dawn insibuhom fil-Kapitlu 5 tal-Vanġelu skont San Mattew, fid-diskors ta' Ġesù fuq il-muntanja. Għalhekk kull faċċata tirrapreżenta waħda mit-tmien beatitudnijiet. Tikkumplimenta kull disinn tal-beatitudnijiet, insibu l-girlanda li tkompli ssaħħaħ il-ħsieb wara kull beatitudni u tgħaqqad dawramejt id-disinni fuq il-qanpiena kollha. Kull qanpiena għandha l-girlanda partikulari tagħha.



### QANPIENA 1

L-Ewwel Beatitudni

*"Henjin il-fqar fl-ispirtu, għax tagħhom hija s-saltna tas-smewwiet."*

**DISINN:** "Il-fqar fl-ispirtu" – li ma jiftaħrux quddiem Alla bil-kisbiet tagħhom. Huma fqar minn ġewwa, iħobbu u jilqgħu bis-semplicità dak li Alla jagħtihom. Ifisser ukoll li tkun umli m'Alla: taċċetta dak kollu li jitlob minnek, tindem u terġa' ssib ir-rikonċiljazzjoni tiegħek miegħu. Dan il-ħsieb huwa rrapreżentat mill-**kalċi**, simbolu tal-Ewkaristija, meta Ġesù xerred demmu għalina fuq is-salib. Din it-tbatija hija rrapreżentata wkoll mill-**kuruna tax-xewk**. Il-fqar fl-ispirtu – il-bżonn tal-Ħallieq Divin biex imexxina fit-triq tas-sewwa tidher fis-simbolu tal-



iskroll tal-**Iskrittura Mqaddsa**. Is-seba' raġġi madwar il-kalċi huma simbolu tas-seba' doni tal-Ispirtu Qaddis ta' Alla. Dan kollu sabiex iwassalna għat-tgawdija tal-Ġenna, hawn irrapreżentata minn *kuruna rjali* fin-naħa ta' fuq tad-disinn.

**GIRLANDA: Il-warda**, hekk magħrufa wkoll bħala *roża*, tintuża fl-arti reliġjuża sabiex tissimbolizza l-ferħ, il-ferħ etern li wieħed jista' jgawdi fil-Ġenna.

## QANPIENA 2


It-Tieni Beatitudni

*"Henjin l-imnikkta, għax huma jkunu mfarrġa."*

**DISINN:** "*L-imnikkta*" – Hemm niket ta' min tilef kull tama li jfarrak lill-bniedem, u hemm niket li jigi mix-xokk quddiem il-verità, li jwassal lill-bniedem għall-indiema u biex jerġa' jibda jittama u jhobb mill-ġdid. **L-ajkla** fi sfond ta' **xemx** hija simbolu tal-libertà li toffri l-indiema u r-rikonċiljazzjoni m'Alla fil-ħajja. Ġesù hekk għamel: bata, miet, difnuh u qam minn bejn l-imwiet sabiex jerġa' jgħaqqadna m'Alla, hekk muri mis-**salib**. **Il-fjamma**, simbolu ta' l-Ispirtu s-Santu, li tisfaxxa f'**demgħa** hija l-konsolazzjoni u l-faraġ ta' l-imnikkta għal dnuhom.



**GIRLANDA: Ir-rummiena**, frotta qisha ballun isfar hamrani b'kuruna żgħira fuq ir-ras, hija simbolu ta' qawmien, ta' ħajja ġdida u rikonċiljata. Kienet ukoll frotta li tintuża fl-ikla ritwali tal-Ghid.



## QANPIENA 3

It-Tielet Beatitudni

*Henjin ta' qalbhom ħelwa, għax huma jkollhom l-art bħala wirt*

**DISINN:** Dawk ta' qalbhom ħelwa huma l-mansweti, jiġifieri dawk li m'għandhomx qalbhom iebsa u kuraġġjużi. Rapreżentati mill-**ħaruf**, dawn ipogġu flimkien il-verità mal-imħabba. Ma jaslu qatt għall-vjolenza għax jafu li Alla huwa magħhom. Hekk juru s-simboli tal-**alpha** u l-**omega**: il-ħajja eterna ta' Kristu magħna, u l-**huta bil-ICTHUS** li tfisser 'Ġesù Kristu, l-Iben t'Alla, is-Salvatur'. Dawn ikollhom '*l-art bħala wirt*' – post fil-ħajja dejjiema tal-Ġenna, rapreżentata

bl-**ilma** fl-isfond.

**GIRLANDA: L-għeneb**, frott tad-dielja, huwa bla dubju ta' xejn sinonimu bħala simbolu tal-Ewkaristija, id-demmm ta' Kristu, is-Salvatur.


## QANPIENA 4

Ir-Raba' Beatitudni

*"Henjin dawk li huma bil-ġuħ u l-għatx tal-ġustizzja, għax huma jkunu mxebbgħa."*

**DISINN:** Dawk li għandhom "*il-ġuħ u l-għatx tal-ġustizzja*" joqgħodu għassa madwarhom biex ifittxu dak li hu tajjeb, il-ġustizzja vera u l-ġid veru. Hekk juru r-**raġġi tat-Trinità** ħerġin mill-**kewkba** ta' Betlehem, neżlin 'l isfel għal fuq il-**maxtura**. Barra li juru t-twelid ta' Ġesù, l-**Ostja bil-Chi-Rho** tissimbolizza l-Ġisem ta' Kristu – il-**ħobż** tal-ħajja. Is-simbolu tat-**Triquetra**, il-fidi fit-Trinità Qaddisa, tkompli ssaħħaħ il-fidi li Alla huwa preżenti fl-istorja u l-bniedem mhux imħolli waħdu.

**GIRLANDA: Il-qamħa**, xitla b'zokk irqiq qasbi tagħmel żbula b'għanqud żrieragħ li mnixxef u mithun isir minnu l-ħobż. Simbolu tradizzjonali tal-Ewkaristija, il-Ġisem ta' Kristu, il-ħobż ta' dejjem.





## QANPIENA 5

Il-Hames Beatitudni

*"Henjin dawk li jhennu, għax huma jsibu ħniena."*

**DISINN:** Din hija l-kwalità t'Alla li dehret fil-milja tagħha fi Kristu. Alla huwa fidil minkejja l-infedeltà tal-bniedem. Min jaf li Alla jhobbu lest li jsir sinjal ta' ħniena u jwassal il-maħfra lill-oħrajn. Hekk juri l-ġest tal-**idejn** bis-**salib** f'nofshom. **Ix-xemx** tirrappreżenta wkoll is-solidarjetà li wieħed jista' juri f'din il-ħajja biex b'hekk '*isibu l-ħniena*' fil-jum tal-ġudizzju.

**GIRLANDA:** Il-**vjola**, xitla bi fjuri mżewġin xi drabi bojod, hija simbolu ta' l-umiltà, il-karatteristika ta' dawk li jhennu.


## QANPIENA 6

Is-Sitt Beatitudni

*"Henjin dawk li huma safja f'qalbhom, għax huma jaraw 'l Alla"*

**DISINN:** Ta' "*qalbhom safja*" – ma jaħilfux bil-qerq, jgħożżu l-onestà, il-verità u l-ġustizzja. Din is-safa, rappreżentata mis-simboli tal-**garra bl-ilma** u l-**gilju**, mhix il-perfezzjoni morali imma s-sempliċità tal-qalb. Il-**ħamiema**, simbolu tal-Ispiritu s-Santu, flimkien mal-**Iskrittura Mqaddsa**, huma l-għodda tal-bniedem li jrid ikun safi f'qalbu sabiex jingħata kollu kemm hu għal Alla.

**GIRLANDA:** Il-**gilju**, xitla li l-fjur tagħha tinbet minn basla u twarrad abjad, huwa simbolu tradizzjonalment marbut mal-purità, innocenza, genwinità u sempliċità, is-suġġett ewlieni ta' din il-beatitudni.



## QANPIENA 7

Is-Seba' Beatitudni

*"Henjin dawk li jgibu l-paċi, għax huma jissejġu wlied Alla."*

**DISINN:** Il-bniedem li jgib il-paċi – il-biċċa xogħol li Alla ħalla f'idejn il-bnedmin. Il-bennejja tal-paċi, hawn rapreżentati mill-**ġwienah** ta' ħamiemu u mill-**weraq taż-żebbug**, it-tnejn simboli tradizzjonali tal-paċi, huma dawk li jstinkaw u jirsistu xi kultant bi tbatija u b'impenn, hekk murija mix-**xabla** li tidher fin-nofs. Għalkemm xi drabi jista' jagħti l-fatt li l-bennejja tal-paċi jistgħu jtilfu l-popolarità tagħhom u jibqgħu weħidhom, dan mhux mitluf għaliex huwa dan li jwassalhom biex jidhlu fil-familja ta' Alla.

**GIRLANDA:** Iż-**żebbug**, siġra komuni ħafna li mill-frotta tagħha jingħasar iż-żejt, huwa bla dubju ta' xejn, simbolu sinonimu tal-paċi.

## QANPIENA 8

It-Tmien Beatitudni

*"Henjin dawk li huma ppersegwitati minħabba s-sewwa, għax tagħhom hija s-saltna tas-smewwiet."*

**DISINN:** L-"*ippersegwitati minħabba s-sewwa*" jzommu mat-triq it-tajba li jurihom Alla u ma jħallux lilhom infushom jiġu mkaxkra mill-kurrenti tad-dinja. Din il-persekuzzjoni hija rrapreżentata mix-**xabla**, simbolu ta' protezzjoni u ġustizzja. Isib konsolazzjoni għax il-persekuzzjoni hija sinjal li jinsab man-naha t'Alla, man-naha tar-rebbieħ. Din ir-rebħa, hekk murija mis-simbolu tal-**palm**, simbolu ta' rebħa u trijonf, twassal għall-premju: is-saltna tas-smewwiet simbolizzata mit-tlett **istilel** mdawwra mal-**kuruna**.

**GIRLANDA:** Il-**palm**, siġra sabiħa toġħla 'l fuq b'weraq kbar u tagħmel frott tawwali (tamar), kien minn żmien ir-Rumani assoċjat ma' rebħ u trijonf. Hekk ġiet adottata fl-arti reliġjuza sabiex tissimbolizza r-rebħ fuq il-ħażen.



## 8 Invokazzjonijiet lill-Madonna

- minn PAUL A. STELLINI

It-tieni faċċata tal-qniepen hija ddedikata għal talb mil-Litanija Lawretana. Allura fiċ-ċirku li nholoq fin-nome di Maria hemm rappreżentata din it-talba jew relazzjoni mal-isem stess tal-qanpiena. Fuq din in-naħa nsibu wkoll min huma l-benefatturi tal-qanpiena partikulari.

### QANPIENA 1 *Domus Aurea – Dar tad-Deheb*

B'riferenza għad-dar ta' Loreto, id-disinn taċ-ċirku juri xbieha tal-Madonna bil-Bambin u d-dar ta' Loreto, fuq ispirazzjoni ta' disinn simili li hu alto riljiev fil-ġebbla fil-faċċata tal-knisja l-qadima. Hija magħmula minn Jean Claude Quinette li għamel il-basso riljiev.

### QANPIENA 2 *Regina Familiae – Sultana tal-Familja*

Din il-qanpiena hija ddedikata lill-emigranti li ħallew art twelidna għall-ġid tal-familja tagħhom. L-emblema taċ-ċirku tirrapreżenta lill-emigranti fil-ħames kontinenti.

### QANPIENA 3 *Causa Nostrae Laetitiae – Bidu tal-Ferħ tagħna*

Il-ġarar tal-inbid u l-għeneb ifakkru fil-ferħ li ġab l-ilma mibdul fi nbid fit-Tieg ta' Kana.

### QANPIENA 4 *Mater Salvatoris - Omm il-Feddej*

Is-salib huwa dejjem is-simbolu perfett ta' Kristu.

### QANPIENA 5 *Mater Misericordiae – Omm il-Ħniena*

Din hija marbuta wkoll mal-Beatitudni ta' din il-qanpiena li ssejjaħ hienja lil dawk li jhennu. Turi l-qalb minfuda bis-sejf tal-Omm tagħna Addolorata, omm il-ħniena, f'relazzjoni wkoll mal-isem stess tal-qanpiena.

### QANPIENA 6 *Mater Purissima – Omm l-iżjed safja*

Din ukoll hija marbuta mal-beatitudni tal-istess qanpiena. Il-Ħamiema u l-ilma ġieri jissimbolizzaw is-safa.

### QANPIENA 7 *Regina Pacis – Sultana tal-Paċi*

F'relazzjoni mal-beatitudni tal-qanpiena. Marija hija msejħa s-Sultana tal-Paċi.

### QANPIENA 8 *Mater Ecclesiae – Omm il-Knisja*

L-isem tal-Qanpiena Maria Francesca ifakkarna f'San Franġisk li sema' lehen il-Mulej isejjaħlu: "Franġisku mur ibni l-Knisja tiegħi." Il-figura tal-knisja parrokkjali ta' Għajnsielem turi s-sejħa li għandna biex nibnu flimkien il-Knisja ħajja fir-raħal ta' Għajnsielem.

Hemm ukoll simboli tas-salib tal-kavallieri b'dekorazzjoni magħhom li tpoġġew in-naħa t'isfel ta' kull qanpiena. Dari kienet issir il-konsagrazzjoni biż-żejt tal-Grizma fl-erbat irjieħ tal-qanpiena. Din m'għadiex issir. Minflok dan il-ġest liturġiku, fuq dawn il-qniepen tpoġġew erbat islaleb, wieħed f'kull riħ.

Hemm ukoll is-slaleb dekorattivi għall-emblemi tal-kunjomijiet tal-benefatturi u l-motif mis-salib tal-kavallieri b'salib gotiku fuqu biex jikkumplimenta l-emblemi.

Id-disinni kollha inħadmu fil-basso riljiev mill-artist minn Villedieu les Poelès, Jean-Claude Quinette

It-tmien qniepen għandhom ukoll kuruna li sservi biex jiġu mdendlin minnha. It-teknika u l-metodu ta' kif tfondi l-funderija Cornille-Havard jagħtu lill-kuruna dik is-saħħa meħtieġa biex iġġorr il-piż tal-qanpiena sħiħa. Dawn il-kuruni ġew imżejna b'anġli sbieħ li ġew immudellati mis-Sur Joseph Chetcuti.

Fl-aħħarnett, il-qniepen gew indurati minn Rudolph Cauchi. L-induratura saret b'folja tad-deheb 24k u tpoġġiet f'partijiet prinċipali li jeżaltaw id-disinni

